

QORTI ĊIVILI - PRIM'AWLA

Onor. Imhalled Dr. Neville Camilleri
B.A., M.A. (Fin. Serv.), LL.D., Dip. Trib. Eccles. Melit.

Mandat ta' Inibizzjoni
Numru 1123/2021 NC

Bank Ċentrali ta' Malta

vs.

General Workers Union

Digriet kamerali mogħti illum, it-Tlieta (3) ta' Awwissu 2021

Il-Qorti,

Reggħet rat ir-Rikors tal-Bank rikorrenti pprezentat fit-23 ta' Lulju 2021 fejn ir-rikorrent talab li din il-Qorti żżomm lill-Union intimata milli:

"twettaq u/jew tmexxi azzjonijiet industrijali bl-iskop jew bl-effett direttament jew indirettament li jitwaqqufu għal kollox jew in parti s-servizzi ta' sigurta' fil-binjiet tal-Bank Ċentrali ta' Malta".

Rat id-Digriet tagħha tat-23 ta' Lulju 2021 fejn il-Qorti laqgħet it-talba provizorjament, ordnat notifika tar-Rikors bi żmien għar-Risposta u appuntat ir-Rikors għas-smiġh għas-seduta tad-29 ta' Lulju 2021.

Rat ir-Risposta tal-Union intimata pprezentata fis-27 ta' Lulju 2021 fejn l-intimata opponiet għall-ħruġ tal-Mandat ta' Inibizzjoni u dan għal diversi raġunijiet hemm elenkati.

Semgħet, fis-seduta tad-29 ta' Lulju 2021, is-sottomissjonijiet finali tad-difensuri tal-partijiet.

Rat id-dokumenti eżebiti u l-atti proċesswali kollha ta' dan ir-Rikors.

Ikkunsidrat

Illi l-għan ta' talba għal ħruġ ta' Mandat ta' Inibizzjoni huwa dak li jżomm persuna milli tagħmel xi haġa li tista' tkun ta' ħsara jew preġudizzju lil parti li titlob il-ħruġ tal-mandat. Bil-liġi jeħtieġ li biex ir-rikorrent ikun jisthoqqlu jkseb il-ħruġ ta' mandat bħal dak, huwa għandu juri s-segwenti:

- li l-mandat huwa meħtieġ biex jitharsu l-jeddijiet pretiżi minnu tant li bin-nuqqas ta' ħruġ tiegħu r-rikorrenti ser isofri preġudizzju;
- li r-rikorrent ikun jidher li għandu *prima facie* dawk il-jeddijiet.

Dawn l-elementi huma kumulativi u mhux alternattivi u jekk xi wiehed minnhom ma jirriżultax, il-Qorti għandha tiċhad it-talba għal ħruġ ta' mandat bħal dak. *In oltre* huma kriterji ogġettivi u fl-applikazzjoni tal-liġi dwar kif u meta għandu jinħareġ mandat, il-Qorti għandha tuża interpretazzjoni restrittiva. Dan għaliex il-ħruġ ta' Mandat ta' Inibizzjoni bħal kull mandat kawtelatorju jsir fi żmien meta l-pretensjoni ma tkunx għadha giet ġuridikament aċċertata u stabbilita.

L-insenjament ta' dawn il-Qrati fil-kuntest ta' dak li nġhad hawn fuq huwa ċar u ben stabbilit. Il-Qorti tenfasizza illi kull eżami li tagħmel hi f'dan l-istadju jibqa' limitat għal dak li jidher mad-daqqa t'għajn, b'dana illi l-vertenza fil-mertu tibqa' riżervata għal dik il-Qorti li eventwalment tigi adita bil-kawża.

Ikkunsidrat

Illi fir-Rikors jingħad, fost l-oħrajn, is-segwent:

“Illi huwa ċar li din l-inizjattiva tal-Union intimata biex twaqqaf dan is-servizz essenzjali biex taħdem l-istituzzjoni tal-Bank Ċentrali ta’ Malta, bil-konsegwenza li ser tippregudika serjament il-ħidma sħiħa ta’ din l-istituzzjoni, qed issir merament b’rikatt biex taħrab mill-obbligi u l-kondizzjonijiet li aċċettat fil-ftehim kollettiv”.

Illi da parte tagħha, il-Union intimata fir-Risposta tagħha ssostni, fost l-oħrajn, hekk:

“Illi għalhekk m’hemm ebda dubju li l-Union esponenti, meta ddikjarat tilwima u konsegwentement tat in-notice relattiv għall-azzjonijiet industrijali (anke f’kuntest li s-servizz m’huwiex wieħed essenzjali kif tiddefinixxi l-liġi) kienet qed teżercita dritt sagrosant li għandha u konsegwentement m’hemm ebda bażi legali għala l-mandat odjern għandu jiġi milqugh”.

Illi għalkemm huwa minnu li fi stadju ta’ Mandat ta’ Inibizzjoni din il-Qorti jehtigielha li tagħmel biss eżami *prima facie* tal-pretensjonijiet tar-rikorrenti dan ma jfissirx li l-Qorti għandha toqgħod fl-għama sempliċement fuq dak li ddikjara il-Bank rikorrenti mingħajr ebda ombra ta’ prova.

Ikkunsidrat

Illi l-Qorti tagħmel riferenza għal dak li ngħad minn din il-Qorti kif diversament preseduta f’digriet mogħti minnha fl-4 ta’ Awwissu 2016 fl-atti tal-Mandat ta’ Inibizzjoni bin-Numru 1038/2016 fl-ismijiet **Air Malta plc vs. Airline Pilots Association (Malta) (ALPA) et**, liema digriet ingħata in segwitu ta’ rikors li minkejja li ma kienx kompletament identiku għal dak li jirrigwarda d-digriet odjern, pero’ dak li ngħad mill-Qorti kif diversament preseduta japplika wkoll għal każ odjern. Ingħad is-segwent:

“Illi minn eżami tar-rizultanzi fuq sintetikament esposti għandu jkun paċifiku li dak li s-soċjeta’ rikorrenti qegħda

titlob mill-intimati – senjatament li tinibihom milli jaġixxu fil-liberta’ fil-limiti tal-ftehim kollettiv *de quo* u tal-Kap. 452 fuq riferit – effettivament imur lil hemm mil-limiti tal-liġi industrijali u jistraripa fil-limiti ferm aktar serji u onerużi tad-drittijiet fundamentali u kostituzzjonali tal-intimati naxxenti mill-Artikolu 11 tal-Konvenzjoni u l-Artikolu 42 tal-Kostituzzjoni.

[...]

Illi kieku dak mitlub mis-soċjeta’ rikorrenti jiġi avallat, ikunu qed jitpoġġew limitazzjonijiet serjissimi fuq id-drittijiet fundamentali tal-intimati liema limitazzjonijiet ma jsibu l-ebda skontra fil-liġijiet *de quo* u għalhekk, ma jistgħux jintlaqgħu”.

Illi filwaqt li l-Qorti m’hiġix tal-fehma li s-servizz li jsir riferenza għalih fir-rikors promutur huwa wiehed essenzjali hekk kif premiss mill-Bank rikorrenti, il-Qorti tagħmel tagħha l-insejament tal-Qorti kif diversament preseduta f’digriet mogħti minnha fl-10 ta’ Lulju 2020 fl-atti tal-Mandat ta’ Inibizzjoni bin-Numru 827/2020 fl-ismijiet **Malta Air Traffic Services (MATS) Limited vs. Malta Air Traffic Controller’s Association (MATCA)**. F’dan id-digriet, il-Qorti kif diversament preseduta, filwaqt li ddikjarat li s-servizz f’dak il-mandat kien wiehed essenzjali, qalet ukoll is-segwenti:

“Jibda biex jingħad illi s-servizz soġġett għal dan il-mandat hu wiehed essenzjali u għalhekk ma jstax jitwaqqaf. Daqstant ieħor hu prinċipju rilevanti illi *trade union* għandha kull dritt li toħrog direttivi speċjalment fejn ġia hemm avviż ta’ tilwima industrijali u ma titneżżax mill-funzjoni ewlenija tagħha li tħares il-jeddijiet tal-membri tagħha fl-interess tagħhom sakemm mhux għal raġunijiet gravi jew serji.

Is-soċjeta’ rikorrenti qed tipprova trażżan lil Union milli tiehu kwalsiasi azzjoni ulterjuri wara l-avviż li nġhata ta’ tilwima f’isem il-membri tagħha biex ix-*shift* jerga’ jmur lura għal dak li kien qabel il-mizuri fil-bdil tax-*shift* maqbul

bejn il-partijiet b'konsegwenza tal-Covid 19." [enfazi mizjuda]

In oltre, il-Qorti taqbel ma' dak dikjarat fir-Risposta tal-Union intimata fejn qalet is-segwent:

"Illi l-Union esponenti tirrileva li kien jinkombi fuq l-istess Bank rikorrent li jipprova sal-grad rikjest mil-ligi l-pregudizzju irrimedjabbli abbażi tal-azzjonijiet industrijali u dan *stante* li min jallega irid necessarjament jipprova".

Illi l-Qorti tinnota li ma jirrizultalhiex li l-Bank rikorrenti għandu jedd *prima facie* u li l-mandat huwa meħtieġ sabiex jitharsu l-jeddijiet tiegħu.

Decide

Għal dawn il-motivi, il-Qorti taqta' u tiddeciedi billi tirrevoka *contrario imperio* d-Digriet tagħha tat-23 ta' Lulju 2021 u tiċhad it-talba għall-ħruġ tal-Mandat ta' Inibizzjoni bin-Numru 1123/2021 fil-konfront tal-Union intimata.

Bl-ispejjeż ta' dawn il-proċeduri kontra l-Bank rikorrenti.

Onor. Dr. Neville Camilleri
Imħallef

Alexia Attard
Deputat Registratur